## رضا على عابدي

## ٹین کا خالی ڈِبّا

خدا خدا کر کے اسکول کی عمارت کا مسئلہ کل ہوا اور اُس نے میرے خواب میں آنا چھوڑا۔ مگر ٹین کے ڈِیّے کا مسئلہ کسی حال کل ہونے کو نہیں آتا۔ وہ بد ستور خواب میں آئے چلا جاتا ہے۔ اسکول کا تو یہ تھا کہ اس کے در و دیوار نظر آتے تھے۔ ٹین کا ڈبّا نظر نہیں آتا، خواب میں اس کی صرف آواز آتی ہے۔

اسکول میرے لڑکپن کا اسکول تھا۔ کیسی اچّھی سرخ اینٹوں اور سرخ کھپریلوں کی عمارت تھی۔ کیسے اچّھے سرخ اینٹوں کے فرش اور گلاب اور گیندے کی کیاریاں تھیں۔ کیسے اچّھے کلاس روم، کتنا عمدہ بڑا سا ہال اور کیسا گھنا وہ درخت تھا جس کے نیچے ہر صبح سارے لڑکے قطار بنا کر کھڑے ہوتے تھے اور "سارے جہاں سے اچّھا …" گایا کرتے تھے۔ کسی کے سُر اِدھر جاتے تھے اور کسی کی تان اُدھر لیکن اچّھا لگتا تھا۔

اس کے بعد چوتھی جماعت کے ٹیچر مسٹر سائمن صبح کے اخبار کی خاص خاص خبریں پڑھ کر سناتے تھے۔ انھوں نے جاپان کے کسی جزیرے پر ایك ایسے بَم کے گرنے کی خبر سنائی تھی جو صرف ایك ذرّے سے بنا تھا لیكن جس نے پورا جزیرہ تباہ کردیا تھا اور ساری آبادی کو مار ڈالا تھا۔

وہ ہیڈماسٹر کے کمرے کی چھت کے اوپر لگا ہوا گھنٹہ جو سنا ہے کہ انجنیئرنگ کالج کے لڑکوں نے ڈھالا تھا۔ وہ بڑا سا کھیلوں کا میدان جس میں سنا ہے کہ ایك بار کوئی ہوائی جہاز اُتر آیا تھا۔ دوسری جانب ہاسٹل کی عمارت اور چاردیواری کے پچھواڑے وہ کچّی سڑك جس پر دھول اُڑاتی ہوئی بیل گاڑیاں گنّے لادے گزرا کرتی تھیں۔

وہ سب میرے وجود سے چمٹا چمٹا چلا آیا اور اسکول نے ہر رات خواب میں آنا شروع کر دیا۔ کبھی دکھائی دیتا کہ ایك شروع کر دیا۔ کبھی بن گئی ہے۔ بس جب بھی نظر آئی، ترقّی ہی نظر آئی۔

پورے ۳۵ سال بعد جب میں واپس گیا اور اسکول کے زمانے کے دوستوں سے ملا تو کوئی گنجا ہو چکا تھا، کسی کی کمر جُھك گئی تھی، کسی کے بال سفید ہو گئے تھے اور

چشمه توہر ایك نے لگا ركھا تھا۔ جب اچّھی طرح گلے مِل چكے اور دوستوں كی بیویوں نے پوچھا كه كیا كھائیے گا، اُس وقت میرے جواب نے انھیں حیرت میں ڈال دیا۔ میں نے كہا كه خدا كے لیے پہلے چل كر مجھے اسكول دكھادو۔ ایك بار دیكھ لوں تو شاید وہ خوابوں میں آنا جھوڑ دے۔

جہاں ہم سب صبح صبح پیدل جایا کرتے تھے اور سه پہر کو پیدل لَوٹا کرتے تھے، اُس روز سب کاروں میں بھر کر وہاں گئے۔ کاروں میں ہم سب اور آگے پیچھے، دائیں بائیں اسکوٹروں پر دوستوں کے جوان بیٹے۔

جا کر اسکول دیکھا۔ کاش نه دیکھا ہوتا۔ وہ ٹوٹ چکا تھا، پھوٹ چکا تھا۔ نه توسیع ہوئی تھی، نه دوسری منزل بنی تھی، بلکه بڑے ہال اور سائنس روم کی چھتیں گر چکی تھیں، حیران ہوں که انھیں کیا ہوا؟

ہاں مجھے یہ ہوا کہ وہ دن اور آج کا دن، پھر کبھی اسکول خواب میں نہیں آیا۔ شاید ہم دونوں نے ایك دوسرے کا پیچھا چھوڑ دیا۔ اس طرف سے اطمینان ہوا اور میں چین سے سونے لگا، مگر اب سمجھ میں نہیں آتا کہ اُس ٹین کے ڈِیّے کا کیا کروں۔

جاڑوں کی رات تھی اور جاڑے بھی لندن کے۔ ایك تو پت جھڑ، اوپر سے رات کی تیز ہوائیں۔ سڑك کی پیلی پیلی روشنیاں دھندلائی ہوئی سی تھیں اور باہر سنّاٹا پڑا تھا۔ ہوا كا شور تو كم تھا البتّه سوكھے پتّے اُڑنے كی آواز یوں آ رہی تھیجیسے كوئی مجمع اپنی مرضی كے خلاف تالیاں بجا رہا ہو۔ نه كسی كے قدموں كی آواز تھی، نه كتّے بھونك رہے تھے اور وہ جو رات كے دوران اِكّا دُكّا كاریں گزر جاتی ہیں اُس رات وہ بھی نہیں گزر رہی تھیں۔

اتنے میں کہیں سے ایک آواز آئی۔ گلی کے ایک سرے سے ٹین کے ایک خالی ڈِیّے نے لُڑھکنا شروع کیا۔ ہوا تیز ہوتی تو وہ بھی تیزی سے لڑھکتا۔ ہوا سست پڑ جاتی تو وہ بھی ذرا سا سرك كر رہ جاتا۔

اس کی آواز سے یہی گُمان ہوتا تھا کہ خالی ہے لیکن شاید اُس کے اندر تھوڑا سا پانی وانی بھرا ہوا تھا کیونکہ اس کی آواز ذرا ذرا بوجھل تھی۔ کبھی ٹین کا ڈِبّا تنہا لڑھکنے کی آواز آتی۔ کبھی کبھی صرف پتّے اڑنے کا شور ہوتا۔ پھر ذرا دیر کے لیے ان دونوں کی آوازیں اِکھٹی آئیں۔

ایك بار آواز سے یوں لگا که ڈِبّا لڑھکتے لڑھکتے سوکھے پتّوں کی کسی ڈھیری میں

پہنس گیا ہے۔ اِك ذرا ذرا سى آنے والى آواز سے صاف يوں لگتا كه وہ ڈھيرى سے نكلنے كے جَتن كر رہا ہے۔ پھر ايك تيز جھونكا آيا۔ بہت سے پتّے اڑے اور مجھے محسوس ہوا كه ڈِبّے كو رہائى مِل گئى ہے۔ اب وہ تيزى سے لڑھكتا ہوا ميرے گھر كے سامنے آ پہنچا۔ بہت جى چاہا كه اللہ كر اور كھڑكى كا پردہ سركا كر اُسے ديكھوں مگر پھر يه سوچ كر اپنے اوپر ہنسى آئى كه ايك اچھا بھلا شخص ٹين كا خالى ڈِبّا ديكھنے كے ليے گرم بستر سے نكلا ہے۔

شاید ہوا کا رُخ بدلا، یا خدا جانے کیا ہوا، ڈِبًا وہیں رُك گیا۔ ہوسكتا ہے وہ جو بِلّیاں گھروں کی دہلیزوں کے باہر رکھی ہوئی دودہ کی خالی بوتلوں کی گردنوں پر جَما ہوا باسی دودہ رات بھر چاٹتی پھرتی ہیں، وہ ڈِبّے کو چاٹ رہی ہوں۔ مگر کوکا کولا سے بلّیوں کو کیا دلچسپی۔ ممکن ہے بئیر کا ڈِبًا ہو۔ مگر کیا بلّیاں بئیر پی لیتی ہیں؟ مشکل ہی ہے، لیکن برطانیه کی بلّیوں کا کیا اعتبار۔

ایك بار ہم نے قورمے كى بچى ہوئى بوٹیاں باہر ڈال دى تھیں، بلّیاں حقارت سے سونگھ كر آگے بڑھ گئیں۔ پھرایك روز جب اسكاٹ لینڈ كى گائے كے گوشت كا بچا ہوا اسٹیك باہر ڈالا تو بلّیوں نے تمام رات دھینگا مُشتى مچائے ركھى۔

میری سوچوں سے بے نیاز ٹین کے خالی ڈِتے نے ایك جست سی بھری اور ہوا کے سرد جھونكوں کے ساتھ لڑھكتا لڑھكتا آگے نكل گیا۔ كبھی سوكھے پتّے آگے ہوتے تھے، كبھی وہ خود۔ میں سوچنے لگا که گلی کے دوسرے كنارے پر پہنچ كر وہ كیا كرے گا۔ بائیں جانب مڑے گا یا بڑی سڑك پار كر كے دوسری طرف أتر جائے گا۔

اب اُس کے جانے کی آواز مدّھم پڑتی جا رہی تھی مگر پتّوں کے شور کے باوجود صاف تھی۔ اتنے میں باہر گلی میں تیز روشنی آئی۔ جدھر سے ڈِبّا آرہا تھا اُدھر سے ایك کار آئی۔ سوکھے پتّوں کو کچلتی ہوئی وہ میرے گھر کے سامنے سے گزر کر آگے بڑھ گئی۔ پھر یوں لگا کہ گلی کے دوسرے کنارے پر وہ ایك لمحے کو رُکی اور کہیں چلی گئی۔

مگر اس کے بعد ایک عجیب بات ہوئی۔ ٹین کے خالی ڈِیّے کے لڑھکنے کی آواز آنی بند ہو گئی۔ جھونکے بھی آئے، پتّے بھی اُڑے لیکن ڈِیّے نے جیسے چُپ سادھ لی۔ مگر یه کیسے ممکن ہے۔ جب سب کچھ چَل رہا ہے تو ڈِیّے کا لڑھکنا کیسے رُك سكتا ہے۔

میں نے لِحاف اُلٹا، بستر سے باہر نکلا اور کھڑکی کا پردہ اٹھا کر اُس طرف دیکھا جدھر ڈِبّا گیا تھا لیکن مجھے کچھ نظر نہ آیا۔ ہر طرف پتّے ہی پتّے اڑ رہے تھے۔ خیال تھا کہ ان کی آڑ سے ڈِبّا جھانکے گا۔ مگر اسے کیا پڑی تھی جو جھانکتا۔

کیا ہوا؟ میں سوچنے لگا۔ کہیں وہ کار اسے کُچلتی ہوئی تو نہیں گزر گئی؟ میں اور سوچنے لگا۔

میرا سوچنا نه تهما۔ رات کا ڈھلنا بھی نه تهما۔ ذرا سی روشنی ہوئی تھی که میں نے لیك کر گاؤن پہنا، سلیپریں پہنیں، دروازہ کھولا، اور باہر نکل کر وہاں جا پہنچا جہاں میرا خیال تھا که کار نے ڑبّے کو کُچلا ہوگا۔ لیکن وہاں کچھ بھی نه تھا۔ کچھ سوکھے پتّے تھے، انھیں میں پیر سے ہٹانے لگا۔ پھر بھی کچھ نه نکلا تو میں نے پہلے ایك ہاتھ سے، پھر دونوں ہاتھوں سے پتّے ہٹانے شروع کیے۔ نیچے سے اُجلی سڑك نکل آئی لیکن ٹین کا ڑبّا نه نکلا۔ میں سڑك کے ساتھ ساتھ دور تك گیا، موڑ تك پہنچا۔ اِدھر اُدھر دیكھا مگر رِّبًا کہیں نه ملا۔

واپس آکر میں نے چائے بنائی، ایك دن پرانا اخبار پڑھا اور دیر تك پچھلی کھڑکی سے باغ کو دیکھتا رہا۔ ڈِبّے کے یوں غائب ہوجانے کی گُتھی سُلجھنے کے بجائے اُلجھتی جا رہی تھی۔ یه بھی تو ممکن تھا که وہ جو کار گزری تھی اور گلی کے سِرے پر ایك لمحے کو رکی تھی اس میں وہ آدمی بیٹھا ہو جو کمسن بچّوں کو اُٹھا لے جاتا ہے، اُن پر مجرمانه حمله کرتا ہے اور پھر انھیں مار کر لاش کہیں پھینك دیتا ہے۔

ذہن نے اتنا سوچا اور بالآخر سوچنا خود ہی چھوڑ دیا۔ نیا اخبار آگیا اور دن کے معمولات شروع ہوگئے۔

يهار تك تو غنيمت تها.

اس کے بعد سے اب یہ حالت ہے کہ اکثر رات کو ایک خواب کہیں سے آجاتا ہے۔ اس خواب میں نظر کچھ نہیں آتا، صرف آوازیں آتی ہیں، ہوا کی آوازیں، سوکھے پتّے اڑنے کی آوازیں اور ایك ڈِبّے کے لڑھکنے کی آوازیں۔ ٹین کے خالی ڈِبّے کی!

اب سىوچتا ہوں كه كوئى مجھے وہ ڈِبّا دكھا دے۔

کُچلا ہوا ہی سہی!